

L-Iskwadra Mobbli fi ħdan il-Korp tal-Pulizija

minn PS 241 Nicky Farrugia – Skwadra Mobbli

Ftit inqas minn 36 sena ilu nħasset il-ħtieġa li tiġi ntrodotta l-Iskwadra Mobbli fil-Korp. Dan seħħ f'Novembru tal-1975 taħt it-tmexxija tal-Kummissarju s-Sur Enoch Tonna. Għalhekk ġew introdotti in-*night patrol officers*. Fil-bidu kienet taħdem matul il-lejl biss. Dak iż-żmien, meta f'pajjiżna kien kien għad hawn is-servizzi Ingliżi, kellhom enfasi partikolari fuq ħwienet tax-xorb, lukandi u *night clubs*.

Fil-bidu din l-iskwadra ġiet mgħammra b'żewġ vetturi - Ford Zephyrs u Austin. L-Austin kienet għall-użu tal-Ispettur u l-Ford Zephyrs kienu għal patrol. Ftit żmien wara ġew miżjuda Land Rovers tat-tip Safari. Wieħed seta` jinnota li din l-iskwadra bdiet tikber. L-iskwadra bdiet titmexxa mill-Ispettur Peter Cordina u kienet komposta minn żewġ Surġenti u tmien Kuntistabblijiet. Warajh, għal ftit xhur ħa t-tmexxija tal-Iskwadra l-Ispettur Alfred Abela iżda dan fl-1979, flimkien ma' uffiċċjali oħra tal-Korp ġew trasferiti għat-*Task Force* li kienet tagħmel parti mill-Armata.

Il-Kummissarju, Dr Lawrence Pullicino fl-1980 komplja jsaħħaħ l-iskwadra meta ġew mibdula u miżjuda l-vetturi. Filfatt inxtraw seba' Ford Cortina Mk 3 ġodda, u żewġ vannijiet tat-tip Toyota Dyna. Bejn l-1980 u l-1984 l-iskwadra mmexxija minn Surġent-Maġġur, kienet ibbażata fl-Għassa tal-Ħamrun u minn hemm kien isir id-dħul u l-ħruġ tar-rondi. Fosthom insibu lill-Maġġur Bellia, il-Maġġur Pietru SURNAME u l-Maġġur il-Magarru SURNAME. Wara l-Għassa tal-Ħamrun, il-*quarters* tal-Mobile ġew trasferiti għall-*MT Garage* flok dawk tal-SMU (*Special Mobile Unit*).



Bejn l-1984 u l-1986, l-Iskwadra għaddiet taħt it-tmexxija tal-Ispettur Lawrence Cutajar. Għal ftit żmien, l-iskwadra kienet taħt idejn l-Ispetturi Anthony Borg u Raymond Zammit, rispettivament. Fl-1984 inxtraw madwar ħmistax-il vettura tat-tip Ford Cortina Mk 5 *second hand* mill-Ingilterra, fejn disgħa minnhom ġew mogħtija lill-Iskwadra Mobbli. Il-vetturi ngħataw dehra differenti billi kellhom il-bibien, il-*bonnet* u l-bagoll blu u l-*mudguards* u s-saqaf abjad. Il-*beacon light* ġiet il-wisa` tas-saqaf kollu. Dawn il-vetturi baqgħu jagħtu servizz sal-aħħar tat-tmeninijiet.



Fl-1989 meta bħala Kummissarju kellna l-mibki s-Sur Alfred Calleja, bħal Kummissarju ta' qablu komplja jemmen fl-importanza ta' din l-iskwadra u kien ħatar lill-Ispettur Spiridione Bugeja bħala uffiċċjal biex imexxiha. F'dan il-perjodu ġew mixtrija ħmistax-il vettura ġodda tat-tip Ford Sierra. F'dan iż-żmien kellna tibdil kbir, apparti li ġew mibdula l-uniformijiet minn dik kaki` għal dik li nużaw illum, il-vetturi ġew mibdula minn blu skur għal bojod kollha b'faxx blu mal-ġenb.

Fil-bidu dawn il-Ford Sierra ġew mgħammra bil-*beacon lights* li kellhom il-Cortina iżda fl-1992 il-*beacon lights* kienu ġew miibdula kollha għal dawk iżgħar u aktar moderni. Dawn il-vetturi li damu jintużaw sal-1995, kienu ġew mgħammra b'apparat b'zonnjuż li wieħed jiġi b'zonn meta jkun fuq ronda.



Fl-1995, l-Iskwadra Mobbli taħt it-tmexxija tal-Kummissarju, is-Sur George Grech, kompliet tissaħħaħ u l-vetturi żdiedu għal għoxrin meta ġew mixtrija d-Daewoo Espero. Għalkemm kellhom ċilindrata kbira, ma tantx kienu damu fl-iskwadra tagħna. Minhabba li kienu żdiedu l-ammont ta' vetturi, kienu ġew trasferiti madwar sittin Pulizija għall-Mobile.



Fl-1997, il-Korp kien xtara madwar erbgħin vettura tat-tip Alfa Romeo - għoxrin minnhom ġew mogħtija lill-Iskwadra Mobbli. Permezz ta' żewġ vetturi minn dawn giet introdotta l-Iskwadra Mobbli f'Għawdex. L-Alfa baqgħu jintużaw mill-Mobile sal-2005. Bejn l-2003 u l-2005 kellna ukoll vetturi tat-tip Skoda Felicia.

Fl-2005 meta l-Mobile Squad kienet immexxija mill-Ispettur Anthony Agius, il-Kummissarju prezenti, is-Sur John Rizzo introduċa għoxrin vettura tat-tip Ford Focus *hatchback*. Id-dehra ta' dawn il-vetturi kienet differenti minn dawk li jintużaw fid-distrett billi kienu saru żewġ faxex blu fuq il-bonett u l-*call sign* fuq wara u fuq il-ġnub, kif ukoll fuq is-saqaf sabiex f'każ ta' xi biċċa xogħol ikun viżibbli minn elikopter. Dawn il-vetturi baqgħu jintużaw sal-2008. Lejn l-aħħar tal-2007 reġgħet inħasset il-htieġa li l-vetturi kollha tal-Mobile jerggħu jinbidlu u dan seħħ billi f' Marzu tal-2008 il-vetturi inbidlu għal dawk tat-tip Ford Focus Saloon. Il-vetturi reġgħu hađu dehra differenti billi kienu ġew introdotti tip ta' stickers mal-ġnub u fuq wara tal-vettura sabiex ikunu aktar viżibbli għal xufiera oħrajn.

Fl-2010, l-iskwadra giet mogħtija Ford Focus bħala rikonoxximent tal-ħidma mwettqa mill-membri tagħha fl-attentat ta' *hold-up* fuq il-kwartieri tal-HSBC f'Hal Qormi, liema attentat gie sfrattat bl-intervent f'waqtu mill-membri tal-Mobile u wassal ukoll għall-proċeduri fil-Qrati. Din ma kintx l-ewwel okkazzjoni fejn l-Iskwadra tagħna kienet strumentali biex tkisser ċrieki ta' kriminalita`. B'hekk l-Iskwadra giet komposta minn wieħed u għoxrin vettura.



Fl-2011 reġgħet inħasset il-htieġa li l-vetturi jinbidlu, dan kawża tal-ammont ta' kilometri li l-vetturi jagħmlu. F'Mejju tal-2012 fuq inizzjattiva personali tal-Kummissarju Rizzo flimkien mal-Ispettur Anthony Agius, il-vetturi kienu miibdula u miżjuda biex minn wieħed u għoxrin

jitiġghu għal tnejn u għoxrin. B'dehra kompletament differenti għall-ewwel darba l-vetturi tal-Mobile kellhom kulur silver bi stickers blu ċar, *beacon lights* moderni, radios u b'arja kundizzjonata u dan sabiex ikunu l-istess bħal dawk ta' pajjiżi Ewropej. Filfatt il-vetturi tagħna huma simili għal dawk użati mill-Pulizija Ġermaniża.

Il-vetturi jintużaw fuq bażi ta' tmien sigħat ronda u tmien sigħat mistrieħ, b'hekk kull vettura tagħmel madwar hamest elef kilometru fix-xahar jew sittin elf kilometru f'sena. Jekk wieħed jagħmel ftit kalkoli wieħed jara li fl-aħħar erba' snin l-iskwadra għamlet ftit inqas minn hames miljun kilometru u sa mill-bidu nett mit-twaqqif tal-iskwadra l-vetturi jiġu mibdula kull hames snin.

L-irwol tal-iskwadra Mobbli huwa ta' ronda speċjalizzata, f'kull hin tal-ġurnata, dejjem għal lest u għal dak li jista' jinqala' u hija l-iskwadra l-aktar mgħajta, kull fejn ikun hemm bżonn l-assistenza fil-pront jew sitwazzjoni ta' rinforz. Tal-inqas issib vettura tal-Mobile f'kull distrett għal dak li jista' jinqala' fil-viċin. F'kull vettura issib żewġ Pulizija. Il-*patrol* minn din l-iskwadra tissaħħaħ fiż-żmien li fil-pajjiż ikunu qed isiru xi attivitajiet fosthom il-festi tal-Milied u dawk tal-Għid, dan billi jiġu trasferiti b'mod temporanju numru ta' Pulizija oħra minn sezzjonijiet differenti. Dan isehh sabiex it-toroq tagħna jkunu mgħammra b'aktar rondi. Wieħed isib li tal-inqas f'kull *watch* ikun hemm seba' vetturi fuq ronda.

Il-membri tal-iskwadra huma mħarrġa biex iġorru fuqhom armi tan-nar, kif ukoll ilbies protettiv. Mill-bidu nett tagħha, l-ufficjali kienu dejjem iġorru arma tan-nar - fil-bidu dik Webley u wara ż-żmien l-[i]Smith and Wesson.

Illum il-Pulizija huma armati b'arma aktar moderna – dik tat-tip Glock. Dan l-aħħar din is-sezzjoni ġiet fornuta wkoll b'*taser guns* tat-tip X.26 li kapaċi jwaqqfu persuna vjolenti bl-inqas ħsara possibbli, kif ukoll b'*shot guns* tat-tip Benelli. Kull vettura tal-Mobile hija mgħammra b'*data track* illinkjata mal-Control Room u li biha f'kull hin ikunu jafu fejn jinsabu l-vetturi li jkunu fuq ronda, b'hekk permezz ta' din is-sistema l-Control Room tkun tista' tara fejn tkun l-eqreb vettura biex tassisti f'każ t'emergenza u bil-GPS biex wieħed isib it-toroq fl-iqsar hin.

L-objettiv tal-iskwadra hu li jagħti assistenza lill-pubbliku fl-iqsar hin possibbli minn meta tidhol it-telefonata fil-Kwartieri Ġenerali tal-Pulizija. Ir-rapporti jvarjaw minn alarms f'residenzi, fabriki, ħwienet u banek għal ġlied,

rewwixti u kif ukoll incidenti tat-traffiku. It-trazzin ta' serq vjolenti minn fuq il-persuna jew minn go propjeta' huwa ta' importanza kbira għax l-għan huwa wieħed li tiġġieled il-kriminalita' u tressaq quddiem il-ġustizzja lil dawk li jagħmluha. L-iskwadra tagħna tagħmel enfasi wkoll fuq ronda speċjalizzata ma' ħwienet ta' kull tip u xorta, pompi tal-petrol, żoni industrijali, kummerċjali u residenzjali li huma l-aktar fil-mira tal-kriminalita'. L-iskwadra tagħmel ukoll rondi f'diversi ħinijiet ma' persuni indikati li jkunu taħt theddid.

Tul dawn l-aħħar snin din l-iskwadra kienet immexxija minn diversi ufficjali fosthom Peter Cordina, Alfred Abela, Lawrence Cutajar, Anthony Borg, Pawlu Sammut, Raymond Zammit, Spiridione Bugeja, Antoine Casha, Pawlu Vassallo, Walter Spiteri, Anthony Cassar, Silvio Valletta, Stefan Mallia, Morgan Azzopardi, Anthony Agius u fil-preżent l-Ispettur Antoine Cilia. Ilkoll kemm huma ħadmu biex din l-iskwadra tkompli tikber u tissaħħaħ kif filfatt ġara. Kull Kummissarju u ufficjal inkarigat minn din l-iskwadra emmen fis-siħh fl-importanza tagħha u kien propju dan li għen sabiex l-iskwadra kompliet tikber. Dan jidher mill-fatt li minn tliet vetturi fl-1976 ġew miżjuda għal hamsa sal-1979, sebgħa sal-1984, disgħa sal-1989, hmistax sal-1995, għoxrin sal-2010, wieħed u għoxrin sal-2011 u tnejn u għoxrin sa llum.

L-iskwadra tal-Mobile taħdem id f'id mas-Dipartiment CID u dan sabiex tkompli tissaħħaħ il-ġlieda kontra l-kriminalita'. Qabel kull *watch*, il-membri tal-iskwadra jiġu mogħtija struzzjonijiet u informazzjoni fuq vetturi rappurtati misruqa, rondi frekwenti eċċ.

L-iskwadra Mobbli taqa' direttament taħt ir-responsabbilita' tal-Kummissarju, tal-Assistent Kummissarju, is-Sur Pierre Calleja, is-Supretendent Silvio Valletta u l-Ispettur Antoine Cilia. Fil-preżent din l-iskwadra hija komposta minn tmien Surġenti u tmenin Kuntistabbli li lkoll flimkien jaħdmu bla waqfien biex ikomplu jsaħħu dak li bnew ta' qabilhom u dan b'mertu għalihom u għal kull membru f'din l-iskwadra li lkoll taw il-kontribut tagħhom. B'dan il-kontribut, l-iskwadra Mobbli għamlet suċċess, għadha tagħmel suċċess u tibqa' tagħmel dak kollu possibbli biex isimha jibqa' għal dejjem fuq quddiem nett fl-istorja tal-Korp tal-Pulizija. Korp li jixraq l-aħjar għal ġid tal-poplu Malti u Għawdxu kollu.

Domine Dirige Nos
magazine.police@gov.mt 